

# നാം നമ്മുടെ ഒന്നുമില്ലായ്മ തിരിച്ചറിയണമെന്നു ദൈവം ആഗ്രഹിക്കുന്നു-സാക് പുനൻ

WFTW Malayalam 6 June 2010

www.jeevamozhikal.org

ഇയ്യോബിന്റെ പുസ്തകം 38 മുതൽ 41 വരെയുള്ള അദ്ധ്യായങ്ങളിൽ നാല് പ്രസംഗകർ(ദൈവത്തെ പ്രതിനിധീകരിക്കുന്നു എന്നവകാശപ്പെട്ടുകൊണ്ട്) ഇയ്യോബിനോടു സംസാരിച്ചതിൽ നിന്നും തികച്ചും വ്യത്യസ്തമായിട്ടാണ് ദൈവം സംസാരിക്കുന്നത്. ശ്രദ്ധിക്കുക, ദൈവം ഒരിക്കൽപോലും ഇയ്യോബ് എന്തെങ്കിലും രഹസ്യപാപം ചെയ്തിട്ടുണ്ടെന്നു കുറ്റപ്പെടുത്തുകയോ പാപത്തിന്റെ ശിക്ഷയാണ് അവൻ അനുഭവിക്കുന്നതെന്നു പറയുകയോ ചെയ്തില്ല. എന്നാൽ ദൈവം സംസാരിച്ച ഉടനെ ഇയ്യോബിനു പാപബോധമുണ്ടാകുകയും അനുതപിക്കുകയും ചെയ്തു. ആളുകളോട് എങ്ങനെ സംസാരിക്കണമെന്നും എങ്ങനെ പ്രസംഗിക്കണമെന്നും പഠിപ്പിക്കുന്ന എത്ര നല്ല പാഠമാണിത്. ദൈവത്തിന്റെ വഴികൾ നമ്മുടെ വഴികൾ അല്ല. പല പ്രസംഗകരും മറ്റുള്ളവർ ചെയ്ത പാപങ്ങൾ എന്നു ഭാവനയിൽ ചിലതു കണ്ടുകൊണ്ട് ആളുകൾക്കു പാപബോധം വരുത്തുവാൻ പ്രസംഗിക്കുന്നു. അത്തരം ഒരു സമീപനം കൊണ്ട് ഒന്നും സംഭവിക്കുന്നില്ല. ദൈവത്തിന്റെ മുമ്പാകെ കുറ്റപ്പെടുത്തുന്ന ആത്മാവുമായി നിന്നു എന്ന കുറ്റം അവന്റെ മേൽ വരുന്നു എന്നു മാത്രം. ദൈവം തന്റെ ഹഠാദയയിലും കരുണയിലും മനുഷ്യരോട് സംസാരിക്കുന്നത് തികച്ചും വ്യത്യസ്തമായ രീതിയാണ്. അപ്പോൾ മനുഷ്യനു തികഞ്ഞ പാപബോധമുണ്ടായി ഇങ്ങനെ പറയുന്നു: “ഓ ദൈവമേ, ഞാൻ ദുഷിച്ചവൻ, ഞാൻ ഒന്നുമില്ലാത്തവൻ, ഞാൻ അനുതപിക്കുന്നു, എന്നോടു ക്ഷമിക്കേണമേ.” ദൈവം തന്റെ ദയയിലൂടെ മനുഷ്യരെ മാനസാന്തരത്തിലേക്കു നടത്തുന്നു.

ഈ അദ്ധ്യായങ്ങളിൽ ദൈവം ഇയ്യോബിനോടു ചോദിച്ച മൂന്ന് അടിസ്ഥാനചോദ്യങ്ങൾ ഇവയാണ്.

1. സൃഷ്ടിയുടെ പിന്നിലുള്ള അത്ഭുതങ്ങളെ നിനക്കു മനസ്സിലാക്കാൻ കഴിയുന്നില്ലെങ്കിൽ ആത്മീയയാഥാർത്ഥ്യങ്ങളെ എങ്ങനെ മനസ്സിലാക്കും?

2. എന്റെ സൃഷ്ടിയെ ഞാൻ നിയന്ത്രിക്കുന്നുവെങ്കിൽ, നിന്റെ ആടുകളുടെ മേൽ പതിച്ച മിന്നലിന്റെ മേലും നിന്റെ ദാസന്മാരെ കൊന്ന ശെബായരുടെയും കല്ദയരുടെയും മേലും നിന്റെ മക്കളുടെ മേൽ അടിച്ച കൊടുകാറ്റിന്റെ മേലും എനിക്കു നിയന്ത്രണമില്ലെന്നാണോ നീ കരുതുന്നത്?

3. ഞാൻ സൃഷ്ടിച്ച ഒരു മുതലയുടെ മുമ്പിൽ നിൽക്കാൻ കഴിയുന്നില്ലെങ്കിൽ നീ എങ്ങനെ എന്റെ മുമ്പിൽ നിൽക്കും?

ദൈവം സൃഷ്ടിയുടെ മേലുള്ള തന്റെ പരമാധികാരവും നിയന്ത്രണവും ഇയ്യോബിനെ കാണിച്ചുകൊടുത്തു. അതു മാത്രമാണ് വേണ്ടിയിരുന്നത്. അപ്പോൾ ഇയ്യോബ് താഴ്മയുള്ളവനായിത്തീർന്നു. നാലു പ്രസംഗങ്ങളുടെ മണിക്കൂറുകൾ നീണ്ട നേരിട്ടുള്ള ആക്രമണത്താൽ ഒന്നും സാധിച്ചില്ല. എന്നാൽ ദൈവത്തിന്റെ നേരിട്ടല്ലാതെയുള്ള സമീപനം ചില നിമിഷങ്ങൾക്കുള്ളിൽ എല്ലാം സാധിച്ചു. ദൈവത്തിനു തന്റെ എല്ലാ സൃഷ്ടികളിന്മേലുമുള്ള പരമാധികാരത്തിലുള്ള നമ്മുടെ വിശ്വാസമാണ് നാം പ്രശ്നങ്ങളെയോ കഷ്ടതയെയോ ശത്രുക്കളെയോ നേരിടുമ്പോൾ നമ്മുടെ ഹൃദയത്തെ സ്വസ്ഥതയിൽ നിർത്തുന്നത്.

ദൈവം ഇയ്യോബിനോടു ചോദിച്ചു: “നീ എനിയും സർവ്വശക്തനോടു വാദിക്കുമോ”? എല്ലാ തർക്കത്തിനും ഉടൻ ഉടൻ മറുപടി ഉണ്ടായിരുന്ന ഇയ്യോബ് ഇപ്പോൾ നിശ്ശബ്ദനായി. ഇപ്പോൾ അവൻ പറയുന്നു “ദൈവമേ ഞാൻ ആരുമല്ല; എനിക്കോന്നും പറയാനില്ല; ഞാൻ ഇനി ഒന്നും സംസാരിക്കുകയില്ല”.

നമ്മുടെ ഒന്നുമില്ലായ്മ നാം അംഗീകരിക്കണമെന്നും അങ്ങനെ ദൈവം നമ്മുടെ ജീവിതത്തിൽ എല്ലാമായിത്തീരണമെന്നുമുള്ള പാഠമാണ് വേദപുസ്തകത്തിലെ ആദ്യം എഴുതപ്പെട്ട പുസ്തകത്തിലൂടെ നമ്മെ പഠിപ്പിക്കുന്നത്. ദൈവത്തിന് ആരെങ്കിലും ഉപയോഗിക്കണമെങ്കിൽ ആദ്യം അയാളെ ഒന്നുമില്ലാത്ത അവസ്ഥയിൽ എത്തിക്കണം.

പൗലോസ് പറഞ്ഞു: “പൗലോസ് ആര്? അപ്പല്ലോസ് ആര്? ഞാൻ നട്ടു, അപ്പല്ലോസ് നനച്ചു, ദൈവമത്രേ വളരുമാറാക്കിയത്. ആകയാൽ വളരുമാറാക്കുന്ന ദൈവമല്ലാതെ നടന്നവനും നനയ്ക്കുന്നവനും ഏതുമില്ല”(1കൊരി.3:5,6). മറ്റൊരു വാക്കിൽ പറഞ്ഞാൽ സുവിശേഷീകരണം നടത്തുന്നവനോ വേദപുസ്തകം പഠിപ്പിക്കുന്നവനോ ഒന്നുമല്ല, ദൈവമാണ് എല്ലാം. മുഴുവൻ മഹത്വവും അവിടുത്തേക്കുള്ളതാണ്. അതാണ് പൗലോസിന്റെ ജീവിതത്തിലെ രഹസ്യം. തന്റെ ജീവിതത്തിന്റെ അവസാനം വരെ അവൻ ഒന്നുമില്ലാത്തവനായിരുന്നു.

എവിടെയെങ്കിലും ചില ആത്മാക്കളെ രക്ഷിച്ചതിന്റെ പ്രശംസ നേടുന്നതിനു ചില സുവിശേഷകന്മാർ വലിയ ഉത്സാഹം കാണിക്കാറുണ്ട്. ചില പാസ്റ്ററുമാർ ഇങ്ങനെ പരാതിപ്പെടുന്നു: “എന്റെ സഭയിലെ ആടുകളെ മറ്റെ പാസ്റ്റർ തട്ടിക്കൊണ്ടുപോയി.” എന്തുകൊണ്ടാണ് ക്രിസ്തീയപ്രവർത്തകർ ഇങ്ങനെ സംസാരിക്കുന്നത്? കാരണം അവർ ഇനിയും പുഷ്പം ആയിട്ടില്ല എന്നതുതന്നെ. അവർ എന്റെ സഭ എന്നു പറയുമ്പോൾ ഏതു സഭയെക്കുറിച്ചാണ് പറയുന്നത്? യേശുക്രിസ്തുവിന്റെ സഭയെക്കുറിച്ച് നമക്കറിയാം. എന്നാൽ ഏതാണ് അവരുടെ സഭ? തീർച്ചയായും എല്ലാവരും ‘അവരുടെ സഭ’യിൽ നിന്നുമെടുക്കപ്പെട്ട യേശുക്രിസ്തുവിന്റെ സഭയിൽ ആകണം. ‘അവരുടെ സഭ’യെന്നത് ഇല്ലാതാകണം.

താൻ വളരെ നിസ്സാരനാണെന്ന് അംഗീകരിക്കുവാനും ഇനി സ്വയം നീതീകരിക്കയില്ല എന്നു തീരുമാനിക്കുവാനും ഇയ്യോബ് വളരെക്കാലം എടുത്തു. അതുകൊണ്ട് ഇയ്യോബ് തന്റെ തുടർന്നുള്ള ജീവിതകാലം മുഴുവൻ “കേൾക്കുവാൻ വേഗതയുള്ളവനും പറയുവാൻ താമസമുള്ളവനുമായിരുന്നു”(യാക്കോ.1:19). ആറ് അദ്ധ്യായങ്ങളിലുള്ള ഇയ്യോബിന്റെ നീണ്ട പ്രസംഗമാണ് വേദപുസ്തകത്തിൽ കാണുന്ന ഏറ്റവും നീണ്ട സ്വയംനീതീകരണം.(അദ്ധ്യായം 26-31). അതിലു

ടനീളം സ്വയനീതിയുടെ ദുർഗന്ധമുണ്ട്. എന്നാൽ ഇയ്യോബിനു തന്റെ നിഗളം മണക്കുവാൻ കഴിഞ്ഞില്ല.

അവസാനം ഈ സ്വയംനീതിക്കാരനായ മനുഷ്യൻ ഒരു പുജ്യമായിത്തീർന്നു. ആരുടെ പ്രസംഗം വഴിയാണ്? ദർശനങ്ങളെക്കുറിച്ചും സ്വപ്നങ്ങളെക്കുറിച്ചും പറഞ്ഞ മനുഷ്യനിലൂടെയോ? പിതാക്കന്മാരുടെ പാരമ്പര്യത്തെ വിശുദ്ധമായി കണ്ടവനിലൂടെയോ? സ്വയം പ്രവാചകനായി അവരോധിച്ചവനിലൂടെയോ? അതോ ഏറ്റവും ശരിയായ കാര്യങ്ങൾ മാത്രം പറഞ്ഞ മനുഷ്യനിലൂടെയോ? ഈ നാലു പ്രസംഗകർക്കും ഇയ്യോബിനെ സഹായിക്കാൻ കഴിഞ്ഞില്ല. ദൈവത്തിനു മാത്രമേ ഇയ്യോബിനെ സഹായിക്കാൻ കഴിഞ്ഞുള്ളൂ. അവിടുന്ന് അഞ്ചാമത്തെ പ്രസംഗകനായിരുന്നു. ദൈവത്തെയാണ് നാം അനുഗമിക്കേണ്ടത്. “ദൈവത്തെ അനുഗമിക്കുക” (എഫേ.5:1). മറ്റ് പ്രസംഗകരുടെ നീണ്ട പ്രസംഗങ്ങൾക്കു സാധിക്കാത്തത് ദൈവത്തിന്റെ ചെറിയ സന്ദേശത്തിലൂടെ സാധിച്ചത് എത്ര ആശ്ചര്യകരമാണ്. എന്താണ് ഇതിനു കാരണം? ഉത്തരമിതാണ് ദൈവം ഇയ്യോബിനെ സ്നേഹിച്ചു. മറ്റു നാലു പ്രസംഗകർക്കും അതിനു കഴിഞ്ഞില്ല. നാം ഹൃദയ പൂർവ്വം ആളുകളെ സ്നേഹിക്കുമ്പോൾ അവർക്കു നൽകാൻ കൃത്യമായ വാക്കുകളെ ദൈവം നൽകും. നാം അവരെ സ്നേഹിക്കുന്നില്ലെങ്കിൽ അവരെ വിമർശിക്കുകയും കുറ്റപ്പെടുത്തുകയും മാത്രമായിരിക്കും ചെയ്യുക. അവരെ അനുഗ്രഹിക്കുവാൻ നമുക്കു കഴിയുകയില്ല. അതുകൊണ്ട് നാം ശുശ്രൂഷിക്കുന്ന ആളുകളെ സ്നേഹിക്കുവാൻ നമുക്കു പഠിക്കാം. അപ്പോൾ അവരോടു സംസാരിക്കുവാനുള്ള വാക്കുകൾ ദൈവം തന്നെ നമുക്കു നൽകും.

ദൈവത്തിന്റെ ഒരു പ്രവാചകനു ഹൃദയത്തിൽ ദൈവവചനവും ദൈവജനവും ഉണ്ടായിരിക്കണം. അപ്പോൾ ദൈവം അവനു പ്രവചനപരമായ സന്ദേശങ്ങൾ നൽകും.

നാലു പ്രസംഗകരും ഇയ്യോബിനു പാപബോധം വരുത്തുവാൻ ശ്രമിച്ചപ്പോൾ ദൈവമോ അവനെ ആരാധകനാക്കുവാനാണ് ശ്രമിച്ചത്. അതിൽ ദൈവം വിജയിക്കുകയും ചെയ്തു. അവിശ്വാസമുള്ള ഈ തലമുറയ്ക്കു നമ്മളും കാണിച്ചുകൊടുക്കേണ്ടത് നമ്മുടെ ദൈവം സർവ്വശക്തനും പ്രപഞ്ചത്തെ നിയന്ത്രിക്കുന്ന പരമാധികാരിയുമാണെന്നാണ്. നമ്മുടെ ശത്രുവിന്റെ ഭീഷണിപ്പെടുത്തലിൽ ഭയപ്പെടരുത്. കാരണം പരമാധികാരിയായ നമ്മുടെ സ്വർഗ്ഗീയപിതാവ് അനുവാദം കൊടുക്കാതെ നമ്മുടെ തലയിലെ ഒരു മുടിയിൽ തൊടാൻപോലും ആർക്കും കഴിയുകയില്ല. എപ്പോഴും വിമർശിക്കുന്ന സ്വഭാവത്തിൽനിന്നും കരുണയോടെ പെരുമാറുവാൻ നമുക്കു പഠിക്കാം. യഥാർത്ഥവസ്തുതകൾ മനസ്സിലാക്കാതെ ഒന്നിനെയും വിധിക്കരുത്. വസ്തുതകൾ എല്ലാം നമുക്കറിയാമെങ്കിലും നാം അറിയാത്ത ചില വസ്തുതകൾ കൂടികണ്ടേക്കാം എന്നു സമ്മതിക്കുക. അതുകൊണ്ട് എപ്പോഴും നമ്മെത്തന്നെ താഴ്ത്തി ഇങ്ങനെ പറയുക: “ദൈവമേ, ഞാനൊന്നുമല്ല, എന്റെ കൈകൊണ്ട് വായ് പൊത്തി ഞാൻ മിണ്ടാതിരിക്കും”.

ഇയ്യോബ് ഇങ്ങനെയും പറഞ്ഞു “ദൈവമേ ഞാൻ അങ്ങയെക്കുറിച്ച് ഒരു കേൾവി മാത്രമേ കേട്ടിരുന്നുള്ളൂ; ഇപ്പോഴോ എന്റെ കണ്ണാൽ അങ്ങയെ കാണുന്നു” (ഇയ്യോ.42:5). ദൈവത്തെ കേൾക്കുന്നതും ദൈവത്തെ വ്യക്തിപരമായി അറിയുന്നതും തമ്മിൽ വലിയ വ്യത്യാസമുണ്ട്. പത്മോസ്ദ്രീപിൽവച്ച് യോഹന്നാൻ ദൈവത്തെ കണ്ടപ്പോൾ കമിഴ്ന്നു വീണ് നമസ്കരിച്ചു. ഇയ്യോബ് ദൈവത്തെ വീണ് നമസ്കരിച്ചു. ദൈവത്തെ കുറ്റപ്പെടുത്തി സംസാരിച്ച എല്ലാ വാക്കുകളും വിട്ട് ഇയ്യോബ് ആഴത്തിൽ അനുതപിച്ചു. (42:6). നാം കാണുന്നപോലെ ദൈവം ഉടനെ അവനോട് എല്ലാം ക്ഷമിക്കുന്നു.

മൊഴിമാറ്റം: സാജു ജോസഫ്